

ठळक बातम्या

- पहलगाम दहशतवादी हल्ल्याच्या पार्श्वभूमीवर चिनाब नदीवरल्या बागलिहार धरणातून पाकिस्तानला जाणारं पाणी अडवण्याचा केंद्रसरकारचा निर्णय
- वक्फ सुधारणा कायदा २०२५ च्या घटनात्मक वैधतेला आव्हान देणाऱ्या याचिकांवर आता येत्या १५ मे रोजी सर्वोच्च न्यायालयात सुनावणी
- संसदेच्या लोक लेखा समितीच्या अध्यक्षपदी काँग्रेसचे के. सी. वेणुगोपाल यांची नियुक्ती
- राज्य शिक्षण मंडळाच्या, इयत्ता बारावीच्या परीक्षेत ९१ पूर्णांक ८८ शतांश टक्के विद्यार्थी उत्तीर्ण

आणि

- राज्य शासकीय कर्मचाऱ्यांच्या प्रशिक्षणासाठी टेक वारी उपक्रमाचं उपमुख्यमंत्री अजित पवार यांच्या हस्ते उद्घाटन

<><><><><>

पहलगाम दहशतवादी हल्ल्याच्या पार्श्वभूमीवर चिनाब नदीवरल्या बागलिहार धरणातून पाकिस्तानला जाणारं पाणी अडवण्याचा निर्णय भारतानं घेतला आहे. तसंच झेलम नदीवरल्या किशनगंगा धरणाचं पाणी रोखण्याचा विचारही भारत करत असल्याचं आकाशवाणीच्या वार्ताहरानं कळवलं आहे. २२ एप्रिलला पहलगाम इथं झालेल्या दहशतवादी हल्ल्यात २६ नागरिक मृत्युमुखी पडले होते, त्यानंतर भारतानं पाकिस्तानसोबतचा पाणी वाटपाचा सिंधु करार रद्द करण्याचा निर्णय घेतला होता. १९६० मध्ये हा करार करण्यात आला होता. बागलिहार धरणावरून भारत आणि पाकिस्तानमध्ये गेल्या अनेक वर्षांपासून वाद आहे.

<><><><><>

पहलगाम दहशतवादी हल्ल्यानंतर भारत आणि पाकिस्तान यांच्यातल्या वाढत्या तणावाच्या पार्श्वभूमीवर प्रधानमंत्री नरेंद्र मोदी आज नवी दिल्लीत संरक्षण सचिव राजेश कुमार यांच्याशी महत्त्वपूर्ण चर्चा करत आहेत. प्रधानमंत्र्यांची काल नवी दिल्लीत हवाई दल प्रमुख एअर चीफ मार्शल एपी सिंग यांच्याशी चर्चा झाली.

<><><><><>

संरक्षण मंत्री राजनाथ सिंह यांची आज जपानचे संरक्षण मंत्री जनरल नाकातानी यांच्याबरोबर नवी दिल्ली इथे द्विपक्षीय बैठक होत आहे. या बैठकीत दोन्ही देशांच्या प्रादेशिक तसंच आंतरराष्ट्रीय सुरक्षा परिस्थितीवर चर्चा होण्याची शक्यता आहे. त्या दृष्टीने संरक्षण सहकार्यात वाढ करण्याच्या मार्गावरही चर्चा होणार आहे. या बैठकीपूर्वी जनरल नाकातानी यांनी नवी दिल्लीतल्या शहीद स्मारकावर आदरांजली वाहिली. गेल्या वर्षी नोव्हेंबर महिन्यात संरक्षण मंत्र्यांच्या आसियान विषयक संवादानंतरची दोन्ही देशांच्या संरक्षण मंत्र्यांमधली ही दुसरी बैठक आहे.

<><><><><>

वक्फ सुधारणा कायदा २०२५ च्या घटनात्मक वैधतेला आव्हान देणाऱ्या याचिकांवर आता येत्या १५ मे रोजी सर्वोच्च न्यायालयात सुनावणी होणार आहे. सरन्यायाधीश न्यायमूर्ती संजीव खन्ना यांच्यासह न्यायमूर्ती संजय कुमार आणि न्यायमूर्ती के व्ही विश्वनाथन यांच्या खंडपीठासमोर आज सुनावणी होणार होती. मात्र आपण लौकरच सेवानिवृत्त होणार असल्यानं ही सुनावणी भावी सरन्यायाधीश भूषण गवई यांच्या पीठासमोर होईल, असं सांगून न्यायमूर्ती संजीव खन्ना यांनी पुढची तारीख दिली आहे. या संदर्भात यापूर्वी झालेल्या सुनावणीदरम्यान सर्वोच्च न्यायालयानं काही मुद्द्यांवर चिंता व्यक्त केल्यानंतर केंद्र सरकारनं कायद्यातल्या काही तरतुदींना स्थगिती दिली आहे. नोंदणीकृत आणि

अधिसूचित वक्फ मालमत्ता तसंच वापरकर्त्यांकडून वक्फ घोषित झालेल्या जमिनींच्या सद्यस्थितीवर कोणताही परिणाम होणार नाही, अशी ग्वाही केंद्र सरकारनं दिली आहे.

<><><><><>

लोकलेखा समितीचं आज पुनर्गठन करण्यात आलं. या समितीच्या अध्यक्षपदी काँग्रेसचे खासदार के. सी. वेणुगोपाल यांची नियुक्ती करण्यात आली असून समितीचा कार्यकाळ ३० एप्रिल २०२६ पर्यंत राहील.

१९६७ पासून सुरु झालेली ही लोकलेखा समिती नियंत्रक आणि महालेखापालांच्या आहवालांचं परीक्षण करते. तसंच सरकारी योजना आणि खर्चाचा अभ्यास करते.

<><><><><>

महाराष्ट्र राज्य माध्यमिक आणि उच्च माध्यमिक शिक्षण मंडळानं फेब्रुवारी-मार्च २०२५ मध्ये घेतलेल्या इयत्ता बारावीच्या परीक्षेचा निकाल आज जाहीर झाला. परीक्षेचा एकूण निकाल ९१ पूर्णांक ८८ शतांश टक्के इतका लागला आहे. मुंबई, पुणे, नागपूर, छत्रपती संभाजीनगर, कोल्हापूर, अमरावती, नाशिक, लातूर, कोकण या ९ विभागीय मंडळात बोर्डाची परीक्षा घेण्यात आली. कोकण विभागाचा निकाल ९६ पूर्णांक ७४ शतांश टक्के लागला असून हा विभाग पुन्हा एकदा अव्वल स्थानी आला आहे. त्यापाठोपाठ मुंबई विभागाचा निकाल ९२ पूर्णांक ९३ शतांश टक्के लागला आहे, पुणे ९१ पूर्णांक ३२ शतांश टक्के, नागपूर ९० पूर्णांक ५२ शतांश टक्के, छत्रपती संभाजीनगर ९२ पूर्णांक २४ शतांश टक्के, कोल्हापूर ९३ पूर्णांक ६४ शतांश टक्के, अमरावती ९१ पूर्णांक ४३ शतांश टक्के, नाशिक ९१ पूर्णांक ३१ शतांश टक्के, तर लातूर विभागाचा निकाल सर्वात कमी म्हणजे ८९ पूर्णांक ४६ शतांश टक्के इतका लागला आहे. राज्यात ११ फेब्रुवारी ते १८ मार्च या

कालावधीत बारावीची परीक्षा घेण्यात आली होती. एकूण १४ लाख १७ हजार ९६९ विद्यार्थी परीक्षेला बसले होते. विद्यार्थ्यांना उद्यापासून महाविद्यालयात गुणपत्रिका मिळणार असल्याची माहिती, मंडळानं दिली आहे.

विज्ञान शाखेचा निकाल ९७ पूर्णांक ३५ शतांश टक्के, कला शाखेचा ८० पूर्णांक ५२ शतांश टक्के तर वाणिज्य शाखेचा निकाल ९२ पूर्णांक ६८ शतांश टक्के इतका लागला आहे.

<><><><><>

राजकीय कार्यसंस्कृती सक्षम करण्यासाठी शासकीय कर्मचाऱ्यांचं मोठं योगदान असून टेकवारी उपक्रमामुळे राज्यातलं मनुष्यबळ अधिक तंत्रकुशल, गतिमान, पारदर्शक आणि जबाबदार होईल, असा विश्वास उपमुख्यमंत्री अजित पवार यांनी व्यक्त केला. टेक वारी - महाराष्ट्र टेक लर्निंग वीकचं आज त्यांच्या हस्ते उद्घाटन झालं, तेव्हा ते बोलत होते. प्रशासकीय अधिकारी-कर्मचारी यांच्या कौशल्य विकासासाठी, प्रशिक्षण संस्कृती निर्माण करण्यासाठी टेक वारी हा प्रशिक्षण आठवडा आजपासून येत्या ९ मे दरम्यान साजरा करण्यात येणार आहे. याविषयी अधिक माहिती ऐकूया आमच्या प्रतिनिधीकडून..

होल्ड - व्हॉईस कार्ट

टेक वारी या उपक्रमाच्या पहिल्या दिवशी प्रभावी आणि तणावमुक्त जीवन या विषयावर प्रभू गौर गोपालदास यांनी मार्गदर्शन केलं. त्यानंतर विकसित महाराष्ट्रासाठी फ्रंटियर तंत्रज्ञान या विषयावर निती आयोगाच्या देबजानी घोष यांचं व्याख्यान तसंच, शासकीय कामकाज डिजिटल पद्धतीने कसं करावं या विषयावर मायक्रोसॉफ्ट, नॅसकॉमचे मंदार कुलकर्णी, त्यानंतर एआय विषयी अभिषेक सिंग यांची व्याख्यानं आयोजित करण्यात आली आहेत. याशिवाय मधुरा बाचल, अमिताभ नाग, ऋजुता दिवेकर यांचीही व्याख्यानं आयोजित करण्यात आली

आहेत. महाराष्ट्राच्या संत परंपरा आणि भक्तिभावाला उजाळा देणाऱ्या “ज्ञानाची वारी” या सांस्कृतिक कार्यक्रमाने 'टेक वारीचा' समारोप होणार आहे.

मुख्यमंत्री देवेंद्र फडणवीस यांच्या उपस्थितीत ९ मे रोजी दुपारी ३ वाजता या कार्यक्रमाचा समारोप होणार आहे.

<><><><><>

जनुकीय तंत्रज्ञानानं तांदळाचे वाण विकसित करणारा पहिला देश हा मान भारताने पटकावला आहे. भारतीय कृषी संशोधन परिषदेतर्फे विकसित करण्यात आलेल्या भारतीय जिनोम संवर्धित तांदळाच्या दोन वाणांचं लोकार्पण केंद्रीय कृषिमंत्री शिवराज सिंह चौहान यांनी काल नवी दिल्लीत केलं. वाढत्या लोकसंख्येची अन्नाची गरज भागवण्याच्या दृष्टीनं हे संशोधन महत्त्वाचं आहे, असं ते म्हणाले. महाराष्ट्रासह आंध्र प्रदेश, तेलंगण, कर्नाटक, तमिळनाडू, छत्तीसगड, बिहार, उत्तरप्रदेश, पश्चिमबंगाल आणि मध्यप्रदेशातल्या शेतकऱ्यांसाठी विशेषत्वानं हे वाण तयार करण्यात आले आहेत.

<><><><><>

मुंबईत नुकत्याच झालेल्या वेव्हज -२०२५ या जागतिक शिखर परिषदेच्या निमित्तानं लोकसंस्कृती आणि लोककलेची सांगड घालण्यासाठी जिल्हास्तरावर विविध कार्यक्रम होत आहेत. धाराशिव इथं सांस्कृतिक कार्य संचालनालयाच्या वतीनं भूपाळी ते भैरवी हा कार्यक्रम आयोजित करण्यात आला होता. जिल्हा पत्रकार संघाचे अध्यक्ष आणि आकाशवाणीचे वार्ताहर देविदास पाठक या कार्यक्रमाच्या उद्घाटनपर सत्रात सहभागी झाले होते.

<><><><><>

मुंबई-गोवा महामार्गावर कर्नाळा खिंडीत काल रात्री पनवेलहून रायगडच्या दिशेनं जाणारी एक खाजगी बस उलटून झालेल्या अपघातात तिघांचा मृत्यू झाला, तर १९ प्रवासी जखमी झाले. या घटनेची माहिती मिळताच पोलीस आणि

आकाशवाणी मुंबई
प्रादेशिक बातमीपत्र - दुपारी ३.०० वाजता
०५ मे २०२५ - सोमवार

स्थानिकांनी मदत कार्य सुरू केलं. जखमींना पनवेलमधल्या एमजीएम आणि गांधी रुग्णालयात दाखल करण्यात आलं आहे.

<><><><><>

आयपीएल क्रिकेट स्पर्धेत आज सनरायझर्स हैदराबाद आणि दिल्ली कॅपिटल्स या संघात आज सामना होणार आहे. हैदराबाद इथं संध्याकाळी साडे सात वाजता खेळाला सुरुवात होईल.

<><><><><>

राज्य दहशतवाद विरोधी पथकानं नक्षली कारवाया करणाऱ्या, रायगड जिल्ह्यातल्या एका नक्षलवाद्याला पुण्यातून अटक केली आहे. प्रशांत कांबळे असं त्याचं नाव असून गेली १३ वर्ष तो भूमिगत होता. सुमारे दहा वर्षांपूर्वी केलेल्या एका नक्षली कृत्यासाठी तो हवा होता.

<><><><><>

दक्षिण मुंबईत एका इमारतीच्या तळमजल्यावर लागलेल्या आगीतून अग्निशमन दलानं ७ जणांना सुखरूप बाहेर काढलं. जसलोक रुग्णालयाजवळच्या या एका लाकडी फर्निचर दुकानात ही आग लागली होती. आगीविषयी माहिती मिळताच अग्निशमन दलानं त्वरित धाव घेऊन बचावकार्य सुरू केलं.

<><><><><>

एडीबी, अर्थात आशियाई विकास बँकेच्या नियामक मंडळाच्या 58व्या वार्षिक बैठकीला आजपासून इटलीमध्ये सुरुवात होणार आहे. या चार दिवसीय बैठकीत अर्थमंत्री निर्मला सीतारामन भारतीय शिष्टमंडळाचं नेतृत्व करणार आहेत.

//<><><><><> //